

asmā ū śú prábhūtaye (ṚV 8.41.)

asmā ū śú prábhūtaye
váruṇāya marúdbhiyo
árcā vidúṣṭarebhiyaḥ |
yó dhītā mānuṣāṇām
paśvó gā iva rákṣati
(nábhantām anyaké same) || 1.

tām ū śú samanā girā
pitṛṇām ca mánmabhiḥ |
nábhākásya práśastibhir
yáḥ síndhūnām úpodayé
saptásvasā sá madhyamó
(nábhantām anyaké same) || 2.

sá kṣápaḥ pári śasvaje
ní usró māyāyā dadhe
sá víśvam pári darśatáḥ |
tásya vénīr ánu vratám
uśás tísro avardhayan
(nábhantām anyaké same) || 3.

yáḥ kakúbho nidhārayáḥ
pṛthivyām ádhi darśatáḥ |
sá mātā pūrviyám padám
tád váruṇasya sáptiyam
sá hí gopā ivériyo
(nábhantām anyaké same) || 4.

yó dhartā bhúvanānām
yá usrāṇām apícíyā
véda námāni gúhiyā |
sá kavíḥ káviyā purú
rūpam dyaúr iva puṣyati
(nábhantām anyaké same) || 5.

yásmin víśvāni káviyā
cakré nábhīr iva śrítā |
tritám jūtí saparyata
vrajé gāvo ná saṃyúje
yujé áśvāṃ ayukṣata
(nábhantām anyaké same) || 6.

8.041.07a yá āsu átka āśáye
víśvā jātāni eṣām |
pári dhāmāni mármṛśad
váruṇasya puró gáye
víśve devā ánu vratam
(nábhantām anyaké same) || 7.

sá samudró apīcīyas
turó dyām iva rohati
ní yád āsu yájur dadhé |
sá māyā arcínā padā
ástṛṇān nākam āruhan
(nābhantām anyaké same) || 8.

yāsya śvetā vicakṣaṇā
tisró bhūmīr adhikṣitāḥ |
trír úttarāṇi papratur
váruṇasya dhruvām sádaḥ
sá saptānām irajyati
(nābhantām anyaké same) || 9.

yāḥ śvetām ādhinirṇijaś
cakre kṛṣṇām ānu vratā |
sá dhāma pūrviyām mame
yá skambhéna ví ródasī
ajó ná dyām ádhārayan
(nābhantām anyaké same)¹ || 10.

¹ A versszakok végén zárójelbe tett sor (nābhantām anyaké same) valószínűleg későbbi betoldás.